

தமிழ்நாடு தொடக்கக்கல்வி ஆசிரியர் இயக்கங்களின் கூட்டு நடவடிக்கைக்குழு (டிட்டோஜாக்)

நாள் : 09.08.2023

பெறுநர்

மாண்புமிகு. நிதி மற்றும் மனிதவள
மேம்பாட்டுத்துறை அமைச்சர் அவர்கள்
தமிழ்நாடு அரசு
தலைமைச் செயலகம்
சென்னை - 9.

மாண்புமிகு. நிதி மற்றும் மனிதவள மேம்பாட்டுத்துறை அமைச்சர்
அவர்களுக்கு, வணக்கம்.

பொருள் : தமிழ்நாடு தொடக்கக்கல்வி ஆசிரியர் இயக்கங்களின்
கூட்டமைப்பான டிட்டோ-ஜாக் (TETO-JAC)
பேரமைப்பு சார்பில் ஆசிரியர்களின் தீர்வுக்கான
வேண்டிய கோரிக்கைகள் சமர்ப்பித்தல் - கனிவுடன்
பரிசீலித்து விரைந்து தீர்வுகாண வேண்டுதல் சார்பு.

மாண்புமிகு. தமிழ்நாடு முதலமைச்சர் அவர்களின் வழிகாட்டுதல்படி,
மாண்புமிகு. பள்ளிக்கல்வித்துறை அமைச்சர் அவர்களுடனும், கல்வித்துறை உயர்
அலுவலர்களுடனும் ஆசிரியர்கள் மற்றும் பணியாளர்களின் பிரதான கோரிக்கைகள்
குறித்து விரிவான ஆலோசனை நடத்திய செய்தியினை மாண்புமிகு.
பள்ளிக்கல்வித்துறை அமைச்சர் அவர்களின் முகநூல் பதிவு வாயிலாக அறிந்து
பெருமகிழ்ச்சி அடைந்தோம்.

கல்வி அமைச்சராகப் பொறுப்பேற்ற காலம் முதல் தொடர்ந்து ஆசிரியர்களின் நலன் காக்கும் தங்களது மேலான செயல்பாடுகளுக்கு டீட்டோ-ஜாக் பேரமைப்பு வரவேற்பையும், நன்றியையும் தெரிவித்துக்கொள்கிறது.

நிதித்துறை அமைச்சராக தாங்கள் பொறுப்பேற்று சீரிய செயல்பாடுகளை மேற்கொண்டு வருகிறீர்கள். ஆசிரியர்கள், அரசு ஊழியர்கள், அரசுப் பணியாளர்களின் வாழ்வாதாரக் கோரிக்கையான பழைய ஓய்வூதியத்திட்டத்தை தமிழகத்தில் மீண்டும் தொடர்ச் செய்யும் அறிவிப்பினை மாண்புமிகு. தமிழக முதலமைச்சர் அவர்கள் விரைவில் அறிவிக்கும் வாய்ப்பினை பெற்றுத்தருவீர்கள் என்று நம்புகிறோம்.

ஆசிரியர்களின் கீழ்க்கண்ட கோரிக்கைகளை கனிவுடன் பரிசீலித்து விரைந்து தீர்வுகாண பெரிதும் வலியுறுத்திக் கேட்டுக்கொள்கிறோம்.

1. தமிழ்நாட்டில் ஆசிரியர்கள் பதவி உயர்வுபெற தகுதித்தேர்வு TET தேர்ச்சி பெறவேண்டும் என்று சென்னை உயர்நீதிமன்றத்தின் இரண்டு நீதிபதிகள் அமர்வு 02.06.2023 அன்று தீர்ப்பு வழங்கியதன் நிலையில் தற்போது மூன்றாவது நீதிபதி அமர்வுக்கு பரிந்துரை செய்யப்பட்டுள்ளது.

தலைமை ஆசிரியர், பட்டதாரி ஆசிரியர் பதவி உயர்வுபெற ஆசிரியர்கள் தகுதித்தேர்வில் தேர்ச்சி பெற வேண்டியதில்லை என்பதை தமிழ்நாடு அரசு கொள்கை முடிவாக அறிவித்து (Policy Decission) பணிமூப்பு அடிப்படையில் பதவி உயர்வு என்பதை நீதிமன்றத்தில் நிலை நிறுத்த வேண்டுகிறோம்.

இவ்வழக்கிற்கென தனி சிறப்பு வழக்கறிஞரை அரசுத் தரப்பில் நியமித்து வழக்கினை விரைவுபடுத்த ஆவண செய்திட வேண்டுகிறோம்.

2. கடந்த 14 ஆண்டு காலமாக இரண்டு ஊதியக் குழுக்களில் பாதிக்கப்பட்டுள்ள இடைநிலை ஆசிரியர்களின் ஊதிய முரண்பாடுகள் சரி செய்திட வேண்டுகோள்.

தமிழ்நாடு முதலமைச்சராக மாண்புமிகு. டாக்டர் கலைஞர் அவர்கள் ஆட்சிப் பொறுப்பேற்றபின் இடைநிலை ஆசிரியர்கள் மத்திய அரசுக்கு இணையான ஊதியத்தைப் பெற்று வந்தார்கள். ரூ.610 அடிப்படை ஊதியம் பெற்றுவந்த இடைநிலை ஆசிரியர்கள் மத்திய அரசுக்கு இணையாக 5வது ஊதியக்குழுவில் ரூ.1200 ஊதியத்தை 01.06.1988 முதல் பெற்று வந்தார்கள். அதன்பின் ஆறாவது

ஊதியக்குழுவில் மத்திய அரசு இடைநிலை ஆசிரியர்களுக்கு Grade Pay ஆக ரூ.4200 நிர்ணயம் செய்து அறிவித்தது. ஆனால் மத்திய அரசின் பரிந்துரைகளை தமிழகத்தில் அமல்படுத்துவதற்காக தமிழக அரசால் நியமிக்கப்பட்ட ஊதிய மாற்றக்குழு இடைநிலை ஆசிரியர்களுக்கு ரூ.4200 Grade Pay ஆக நிர்ணயம் செய்வதற்குப் பதிலாக ரூ.1400 குறைத்து ரூ.2800 Grade Pay ஆக நிர்ணயம் செய்தது. இது இடைநிலை ஆசிரியர்களை வஞ்சிக்கும் செயலாக எண்ணி ஆசிரிய இயக்கங்கள் போராடிய நிலையில் தனி ஊதியமாக ரூ.750 வழங்கப்பட்டு அதன்பின் ரூ.2000 ஆக உயர்த்தப்பட்டது. அந்த ரூ.2000க்கு அகவிலைப்படி ஊதிய உயர்வு சேர்க்கப்படவில்லை.

மேலும், இடைநிலை ஆசிரியர் பணியில் ஊதியக் குறைவை ஈடுகட்ட வழங்கப்பட்ட தன் ஊதியம் ரூ.750 அதன்பின் ரூ.2000, பதவி உயர்வுக்கு சேர்க்கப்படாததால் இடைநிலை ஆசிரியர் துவக்கப்பள்ளித் தலைமை ஆசிரியராகவோ, பட்டதாரி ஆசிரியராகவோ பதவி உயர்வு பெறும் நேர்வில் கீழ்நிலைப் பதவியில் பெற்ற ஊதியத்தைவிடக் குறைவான ஊதியம் பெறும் நிலை ஏற்பட்டது. ஊதிய முரண்பாடுகளும் ஏற்பட்டது.

மத்திய அரசு இடைநிலை ஆசிரியர்களுக்கு இணையான ஊதிய மாற்றத்தினை தமிழகத்து இடைநிலை ஆசிரியர்களுக்கும் வேறுபாடின்றி 01.01.2016 முதல் நிர்ணயம் செய்திட வேண்டும். ஏற்கனவே வேது ஊதியக்குழுவில் இடைநிலை ஆசிரியர்களுக்கு இழைக்கப்பட்டுள்ள அநீதியான ஊதிய முரண்பாடுகளை களைந்த பின்னர் புதிய ஊதியம் நிர்ணயம் செய்யப்பட வேண்டும்.

தமிழகத்தில் இடைநிலை ஆசிரியர்களுக்கு இருவேறுபட்ட ஊதிய விகிதத்தினை நடைமுறைப்படுத்தி வருவதை ஆய்வுக்கு எடுத்துக் கொண்டு ஒரே கல்வித்தகுதி - சமவேலைக்கு சமஊதியம் என்ற நிலைப்பாட்டில் ஊதிய மாற்றத்தில் சமன் செய்திட வேண்டும். இடைநிலை ஆசிரியர்கள் மட்டுமல்லாது மத்திய அரசு ஆசிரியர்களுக்கு இணையான ஊதியம் தமிழகத்தின் அனைத்து நிலை ஆசிரியர்களுக்கும் கிடைக்கும் வகையில் ஊதியத் திருத்தம் செய்திட வேண்டும்.

3. தொடக்கக்கல்வித்துறையில் நடைபெற்ற 2022-2023 ஆம் ஆண்டிற்கான ஆசிரியர் பொதுமாறுதல் கலந்தாய்வில் பதவி உயர்வுக்கான கலந்தாய்வு இதுவரை நடைபெறாததால் 2000க்கும் மேற்பட்ட தலைமை ஆசிரியர் பணியிடங்களும், ஆயிரத்திற்கும் மேற்பட்ட பட்டதாரி ஆசிரியர் பணியிடங்களும் காலியாக உள்ளன. மேலும், ஒன்றிய மாறுதல் மற்றும் மாவட்ட மாறுதல் கலந்தாய்வும் இதுவரை நடைபெறவில்லை. இதனால் தமிழ்நாட்டின் கல்வி நலன் பெரிதும்

பாதிக்கப்பட்டுள்ளது. எனவே, தமிழ்நாடு அரசு பதவி உயர்வுக்கு தகுதித் தேர்வு தேவையில்லை என்று உறுதியான நிலைப்பாட்டை எடுத்து விரைந்து பதவி உயர்வு மற்றும் மாறுதல் கலந்தாய்வை நடத்திட வேண்டுகிறோம்.

4. தமிழ்நாட்டில் அரசுப்பள்ளி மாணவர்களுக்கு வழங்கப்பட்டுவரும் காலைச் சிற்றுண்டித் திட்டம், மருத்துவம் உள்ளிட்ட உயர்கல்வியில் தனி இட ஒதுக்கீடு, புதுமைப் பெண் திட்டம் உள்ளிட்ட அனைத்து நலத்திட்டங்களும் அரசு உதவிபெறும் பள்ளி மாணவர்களுக்கும் வழங்கப்பட வேண்டுகிறோம்.
5. தொடக்கக்கல்வித்துறையில் நடைபெற்ற 2022-2023 ஆம் ஆண்டிற்கான ஆசிரியர் பொதுமாறுதல் கலந்தாய்வில் தொடக்கக்கல்வி இயக்குநரின் செயல்முறை ஆணையின்படி கடந்த ஆண்டுகளில் உபரிப் பணியிட மாறுதலில் (Deployment) வேறு ஒன்றியத்தில் பணியாற்றி வரும் ஆசிரியர்களை சொந்த ஒன்றியத்தில் ஏற்பட்ட காலிப்பணியிடங்களில் ஈர்த்துக் கொள்ளாமல், அப்பணியிடங்களுக்கு வேறு மாவட்டங்களிலிருந்து நிர்வாக மாறுதல்கள் அளிக்கப்பட்டுள்ளது. இதனால் பாதிக்கப்பட்டுள்ள ஆசிரியர்களின் பாதிப்புக்கள் களைந்திடும் வகையில் உபரி பணியிட மாறுதலில் பிற ஒன்றியங்களில் பணியாற்றி வரும் ஆசிரியர்கள் சொந்த ஒன்றியத்திற்கு உடனடியாக ஈர்த்து ஆணை வழங்க வேண்டுகிறோம்.
6. தொகுப்பூதியத்தில் நியமிக்கப்பட்டு 01.06.2006 முதல் காலமுறை ஊதியத்திற்குக் கொண்டுவரப்பட்ட இடைநிலை ஆசிரியர்கள் மற்றும் பட்டதாரி ஆசிரியர்களுக்கு நியமன நாள்முதல் காலமுறை பணிக்காலமாக கருதி பணி வரண்முறை செய்திட வேண்டுகிறோம்.
7. தொடக்கக்கல்வித்துறையில் ஆசிரியர்கள் உயர் கல்வி பயின்றதற்கான பின்னேற்பு அனுமதி ஆணை கோரி அனுப்பப்பட்ட விண்ணப்பங்கள் கடந்த 6 ஆண்டுகளுக்கும் மேலாக கிடப்பில் போடப்பட்டுள்ளது. பின்னேற்பு அனுமதி ஆணைகள் வழங்கப்பட வலியுறுத்துகிறோம்.
8. காலங்காலமாக தமிழக அரசு ஊழியர்கள் பெற்று வந்த ஈட்டிய விடுப்பு ஒப்படைப்பு உரிமையைக் கொரோனாவைக் காரணம் காட்டி கடந்த அரசு இரண்டு ஆண்டுகளுக்கு நிறுத்தி வைத்தது. ஆனால், இன்றைய அரசோ காரணமின்றி அதை நிரந்தரமாக நிறுத்தி வைத்துள்ளது. பறிக்கப்பட்ட ஈட்டிய விடுப்பு ஒப்படைப்பு உரிமை மீண்டும் அனுமதிக்கப்பட வேண்டுகிறோம்.

9. 50 ஆண்டுகளுக்கும் மேலாக பேரறிஞர் அண்ணா அவர்கள் ஆட்சிக்காலம் முதல் ஆசிரியர்களுக்கு வழங்கப்பட்டு வந்த உயர்கல்விக்கான ஊக்க ஊதியம் கடந்த ஆட்சியில் பறிக்கப்பட்டது. தற்போதைய தி.மு.க அரசு தனது தேர்தல் அறிக்கையில் கூறியதற்கு மாறாக உயர்கல்விக்கு ஊக்கத்தொகை என அறிவித்திருப்பது ஆசிரியர்களுக்கு கடும் பாதிப்புக்கள் ஏற்படுத்தியுள்ளது. எனவே, உடனடியாக ஆசிரியர்கள் பெறும் உயர்கல்விக்கு முன்பு போல் ஊக்க ஊதிய உயர்வு அனுமதிக்கப்பட வேண்டும். 10.03.2020 க்கு முன்னர் உயர்கல்வி தகுதி பெற்றவர்களுக்கு உரிய நிதி ஒதுக்கீடு அனுமதித்து நிலுவைத்தொகையினை அரசாணைப்படி உடன் வழங்க வேண்டுகிறோம்.
10. அரசு நிதியுதவி பெறும் பள்ளிகளில் பணி நியமனம் பெற்ற ஆசிரியர்களுக்கு கடந்த ஐந்து ஆண்டுகளுக்கும் மேலாக நியமன ஒப்புதல் வழங்கப்படவில்லை. இதனால் அவ்வாறு நியமனம் பெற்ற ஆசிரியர்களின் வாழ்வாதாரம் வெகுவாகப் பாதிக்கப்பட்டுள்ளது. உடனடியாக நியமன ஒப்புதல் வழங்கப்பட வேண்டுமென வலியுறுத்துகிறோம்.
11. தமிழக அரசு ஆசிரியர்களின் இன்றைய பணிச்சுழலைக் கருத்தில் கொண்டு ஆசிரியர்களுக்கான பணிப்பாதுகாப்புச் சட்டத்தை உடனடியாக நிறைவேற்ற வேண்டுகிறோம்.
12. ஆசிரியர்களின் அன்றாடக் கற்பித்தல் பணிகளைப் பெரிதும் பாதிக்கும் வகையிலும், ஆசிரியர்களுக்கு மன உளைச்சலை ஏற்படுத்தும் வகையிலும் நாள்தோறும்; தேவையற்ற, அளவுக்கு அதிகமான இணையவழிப் பதிவுகளை மேற்கொள்ளக் கூறுவதையும், அளவுக்கு அதிகமான தேவையற்ற பதிவேடுகளைப் பராமரிக்கக் கூறுவதையும் மாணவர்களின் நலன் கருதி பள்ளிக் கல்வித்துறை உடனடியாக நிறுத்த வேண்டுகிறோம்.
13. தொடக்கக்கல்வித்துறையில் பணியாற்றும் ஆசிரியர்களுக்கு வழங்கப்படும் அனைத்து வகையான பயிற்சிகளுக்கும் கடந்த காலங்களில் வழங்கப்பட்டது போல் மதிப்பூதியம் வழங்கப்பட வேண்டுகிறோம்.
14. அரசு மற்றும் அரசு உதவிபெறும் பள்ளிகளில் மாணவர்களின் எண்ணிக்கைக்கேற்ப ஏற்பட்டுள்ள தேவைப் பணியிடங்களில் மாணவர்களின் கல்வி நலன் கருதி உடனடியாக கூடுதல் ஆசிரியர்களை நியமனம் செய்திட வேண்டுமென வலியுறுத்துகிறோம்.

15. நிர்வாக வசதிக்காகப் பிரிக்கப்பட்ட மாவட்டங்களில் ஒன்றியங்கள் மறுவரையறை செய்யப்பட்டதால் தற்போது வேறு ஒன்றியத்தில் அல்லது வேறு மாவட்டத்தில் பணியாற்றிக் கொண்டிருக்கும் ஆசிரியர்களுக்கு சொந்த ஒன்றியத்தில் ஏற்படும் காலிப்பணியிடங்களுக்கு பணிமாறுதல் வழங்கப்பட வேண்டுமென வலியுறுத்துகிறோம்.
16. கடந்த ஊதியக் குழுக்களில் தேர்வுநிலை, சிறப்புநிலை பெற்ற இடைநிலை ஆசிரியர்களுக்கு அனுமதிக்கப்பட்ட சிறப்புப் படிகள் அனைத்தும் தொடர்ந்து அனுமதிக்கப்பட வேண்டும். இது தொடர்பான தணிக்கைத் தடைகள் விலக்கிக் கொள்ளப்பட வேண்டுமென வலியுறுத்துகிறோம்.
17. தமிழக அரசு ஊழியர்கள் மற்றும் ஆசிரியர்களுக்கு மருத்துவக் காப்பீட்டுத் திட்டத்தின் கீழ் அளிக்கப்படும் மருத்துவ சிகிச்சைகளுக்கு அரசாணைகளின்படி முழுக் கட்டணத்தையும் அளிக்காமல் காப்பீட்டு நிறுவனங்கள் தொடர்ந்து ஏமாற்றி வருகின்றன. காப்பீட்டு நிறுவனங்கள் மீது நடவடிக்கை மேற்கொண்டு கட்டணமில்லா சிகிச்சையை தமிழக அரசு உறுதிப்படுத்த வேண்டுமென வலியுறுத்துகிறோம்.
18. ஆசிரியர் தகுதித்தேர்வில் தேர்ச்சி பெற்ற பின்பும், ஆசிரியர் பணி நியமனத்திற்கு போட்டித்தேர்வு எழுத வேண்டும் என்ற அரசாணை 149 ஐ ரத்து செய்திட வேண்டுமென வலியுறுத்துகிறோம்.
19. ஆசிரியர்களின் அன்றாடக் கற்பித்தல் பணியைப் பாதிக்கும் வகையில் பல மாவட்டங்களில் ஆசிரியர்களுக்கு வழங்கப்பட்டுள்ள வாக்குச்சாவடி நிலை அலுவலர் (BLO) பணியிலிருந்து மாணவர்களின் கல்வி நலன் கருதி உடனடியாக ஆசிரியர்களை விடுவிக்க வேண்டுமென வலியுறுத்துகிறோம்.
20. நடுநிலைப் பள்ளிகளுடன் இணைந்த 2381 அங்கன்வாடிகளில் LKG, UKG வகுப்புக்களைக் கையாள முன்பருவ ஆசிரியர் பயிற்சி பெற்றவர்களை ஆசிரியர்களாக நியமித்திட வேண்டுமென வலியுறுத்துகிறோம்.
21. ஊராட்சிப் பகுதிகளில் உள்ள அரசுப் பள்ளிகளில் தூய்மைப் பணியாளர் நியமிக்கப்படுவது போல் பேரூராட்சி, நகராட்சி மற்றும் மாநகராட்சிப் பகுதிகளில் உள்ள அரசுப் பள்ளிகளிலும் நிரந்தரப்பணியிடத்தில் தூய்மைப் பணியாளர் நியமனம் செய்யப்பட வேண்டுமென வலியுறுத்துகிறோம்.

22. ஆசிரியர்கள் பயின்ற உயர்கல்விக்கான முன் அனுமதி பணிப்பதிவேட்டில் பதிவு செய்யப்படவில்லை என்று காரணம் கூறி 10 அல்லது 15 ஆண்டுகளுக்கு முன்பே உயர்கல்விக்கான ஊக்க ஊதியம் பெற்றும், 10 அல்லது 15 ஆண்டுகளாக முன்னுரிமைப் பட்டியலில் இடம் பெற்றிருந்த ஆசிரியர்களை சில வட்டாரக்கல்வி அலுவலர்கள் காழ்ப்புணர்ச்சி மற்றும் பழிவாங்கும் நடவடிக்கைகளின் காரணமாக திட்டமிட்டே 01.01.2023 பதவி உயர்வுக்கான தேர்ந்தோர் பட்டியலிலிருந்து நீக்கியுள்ளனர். இது தொடர்பாக மாநில தொடக்கக்கல்வித்துறை உரிய விசாரணை மேற்கொண்டு, பணிப்பதிவேட்டில் பதிவு செய்யாதது அலுவலகத் தவறு என்பதைக் கணக்கில் கொண்டு பாதிக்கப்பட்ட ஆசிரியர்களுக்கு உரிய நீதி கிடைக்க ஆவன செய்திட கேட்டுக்கொள்கிறோம்.
23. அரசாணை நிலை எண்: 23 நிதி (ஊதியப் பிரிவு) துறை நாள்: 12.01.2011 தமிழ்நாடு அரசின் நிதித்துறைக் கடிதம் எண்: 14483/CMPC/2011-1 நாள்: 05.01.2012 மற்றும் தமிழ்நாடு தொடக்கக்கல்வி இயக்குநரின் செயல்முறைகள் ந.க.எண்: 13944/சி2/2019, நாள்: 21.11.2019 ஆகியவற்றின்படி ஆரம்பப்பள்ளித் தலைமை ஆசிரியர்களின் தேர்வுநிலைக்கு அனுமதிக்கப்பட்ட ரூ.5400 தர ஊதியம் என்பது சரியானதாகும். ஆனால், சிறப்பு மற்றும் மண்டலத் தணிக்கைகளில் தணிக்கையாளர்கள் மேற்கண்டவாறு தேர்வுநிலைக்கு ரூ.5400 அனுமதிக்கப்பட்டதற்கு தணிக்கைத் தடை விதித்துள்ளனர். இவ்வாறான தணிக்கைத் தடைகள் முற்றிலும் அரசாணைகளுக்கு முரணானதாகும். எனவே, இத்தணிக்கைத் தடைகளை விலக்கிக் கொள்ள பொதுவான ஆணையொன்றை தொடக்கக்கல்வி இயக்குநர் வெளியிட வேண்டுமென வலியுறுத்திக் கேட்டுக்கொள்கிறோம்.
- 24.தமிழ்நாடு முழுவதும் காலியாக உள்ள அனைத்து வகையான ஆசிரியர் பணியிடங்களையும் தொகுப்பூதிய அடிப்படையில் நிரப்பாமல், காலமுறை ஊதியத்தில் உடனடியாக நிரப்பிட தமிழ்நாடு அரசு விரைவு நடவடிக்கை மேற்கொள்ள வேண்டுமாய் வலியுறுத்திக் கேட்டுக்கொள்கிறோம்.
- 25.B.Lit பட்டம் பெற்று நடுநிலைப்பள்ளித் தலைமை ஆசிரியர் பதவி உயர்வு பெற்றவர்களுக்கு பி.எட்.கல்வித் தகுதிக்கு வழங்கப்பட்டு வந்த ஊக்க ஊதிய உயர்வு 2015 முதல் நிறுத்தப்பட்டுள்ளது. அதை மீண்டும் வழங்குவதோடு, ஏற்கனவே ஊக்க ஊதிய உயர்வு பெற்றவர்களுக்கு விதிக்கப்பட்டுள்ள தணிக்கைத் தடைகளை நீக்கி ஆணையிட வேண்டுகிறோம்.

26.தொடக்கக்கல்வித்துறையில் பணியாற்றும் பகுதி நேர சிறப்பாசிரியர்கள், மாற்றுத்திறனாளி குழந்தைகளின் சிறப்பு ஆசிரியர்கள் ஆகியோர்க்கு காலமுறை ஊதியம் வழங்கப்பட வேண்டுகிறோம்.

தங்கள் மேலான விரைவு நடவடிக்கைக்கு நன்றியுடன்.

(செ.முத்துச்சாமி EX.MLC)
பொதுச்செயலாளர்
தமிழ்நாடு ஆசிரியர் கூட்டணி

(அ.வின்சென்ட் பால்ராஜ்)
பொதுச்செயலாளர்
தமிழக ஆசிரியர் கூட்டணி

(ச.மயில்)
பொதுச்செயலாளர்
தமிழ்நாடு ஆரம்பப்பள்ளி
ஆசிரியர் கூட்டணி

(இரா.தாஸ்)
பொதுச்செயலாளர்
தமிழக ஆரம்பப்பள்ளி
ஆசிரியர் கூட்டணி

(சி.சேகர்)
பொதுச்செயலாளர்
தமிழ்நாடு தொடக்க
நடுநிலைப்பள்ளி பட்டதாரி
ஆசிரியர் சங்கம்

(வி.எஸ்.முத்துராமசாமி)
பொதுச்செயலாளர்
தமிழ்நாடு தொடக்கப்பள்ளி
ஆசிரியர் கூட்டணி

(இல.தியோடர் ராபின்சன்)
பொதுச்செயலாளர்
தமிழ்நாடு தொடக்கப்பள்ளி
ஆசிரியர் மன்றம்

(நா.சண்முகநாதன்)
பொதுச்செயலாளர்
தமிழ்நாடு தொடக்கப்பள்ளி
ஆசிரியர் மன்றம்

(கோ.காமராஜ்)
பொதுச்செயலாளர்
தமிழக தொடக்கப்பள்ளி
ஆசிரியர் கூட்டணி

(டி.ஆர்.ஜான் வெஸ்லி)
பொதுச்செயலாளர்
தமிழக ஆரம்பப்பள்ளி ஆசிரியர்
சங்கம்

(சி.ஜெகநாதன்)
பொதுச்செயலாளர்
JSR தமிழ்நாடு தொடக்கப்பள்ளி
ஆசிரியர் கூட்டணி